



Oqtay Rza

Muğamın!

Yaranandan həmişə həmdəmidir söz muğamın,
Əbədi od kürəsindən nur alar göz muğamın!

Məcnunun ahı olub şimşəyi yandırsa çalış,
Babadağdan da ağır siqlətinə döz muğamın!

"Rast", "Rahat" şöhrətimiz, "Heyratı", "Şur" şöhrətimiz,

Ulu sərkərdə desək, əsgəriyə biz muğamın!
Başqa xalqa, sənətə, musiqiyə hörmət üçün

Gərək əvvəl sevilə öz vətənin, öz muğamın !
Bakıda hamını heyran eləyən Mərkəzi var

Mehribandan soruşun kimliyini siz muğamın!
Xan, Ələvsət, Qulu, Şövkət...yaşayır qəlblərdə,

Üzeyir bəy adına gülşənini gəz muğamın!
Çinara oxşadanı nəgməli bağban sayıram,

Budağı,şaxələri sınımaz, əyilməz muğamın!
Sevrək , qoruyaraq haqqın ucaldıb səsinə,

Yam-yaşıl yarpağına toz qona bilməz muğamın!

Dahi Vahid qəzəlidən güc alıb zirvəyə qalx,
Ya da dəryaya cumub qəvvəsi tək üz muğamın!

Məmləkətlər,qitələr yaxşı tanıyırlar onu,
Tər çiçək toplayaraq yollarına düz muğamın!

Dinlə, Oqtay Rza, hər həftə teleradionu,
Yarından həmişə həmdəmidir söz muğamın!

Doğmadır...

Uzaq üfüqlərlə nikbin baxırıq,
Hər cür imtahandan qalib çıxırıq;
Vətən qorunursa, demək biz varıq!
Vətən qalasıdır CÜMHURİYYƏTİN,
Yurdumuz dönəcək bütöv ölkəyə;
İki dövləti var eyni millətin:
Biri Azərbaycan, biri Türkiyə!

Kükrəyib çağlasın qaynaqlarımız,
Heç vaxt sönməyəcək çıraqlarımız;
Doğmadır Himnimiz, Bayraqlarımız!
Dostluq olmalıdır sarsılmaz, mətin,
Dostluq sınaqlarda gərək bərkiyə!
İki dövləti var eyni millətin:
Biri Azərbaycan, biri Türkiyə!

Tək işıq

Sübhədək ətrafa nur yayır,
İçir şərbətini çöl-bayır;
Ümid çırağı tək parlayır
Uzaqda görünən tək işıq!

Sağ dağın ətəyi, sol aran,
Duyğumu, gücümü artıran,
Günəşə borcunu qaytaran,
Uzaqda görünən tək işıq!

Gündüzün kiçicik ardımı?
Ovudar kimsəsiz adamı,
Zülmətə qərq olan adamı
Uzaqda görünən tək işıq?!

Olub bap-balaca kürə o,
"Ağ yol"dan xoş gəlib Yerə o;
Oxşayır ehrama, pirə o -
Uzaqda görünən tək işıq!

Ələcmi gecəlik həsrətə,
Rəvacmı vüsala, qismətə,
Möhtəcmi səmimi rüsxətə
Uzaqda görünən tək işıq?!

Xəyalım narahat gəmidir,
Ürəyim sıxılmış mərmidir;
Sonuncu mögikan kimidir
Uzaqda görünən tək işıq!

Ovcumda gəzdirib közü mən,
Düz-dürüst yayıram sözü mən;
Ay ellər, özüməm, özüməm
Uzaqda görünən tək işıq!

Rübai

Bakı doğulduğu, sevdiyi məkan,
Qələmlə qazanıb mükafat, ad-san.
Yer üzü Əflatun Nemət oğlunun
Səsini eşidir Anadoludan!